

मनुर्वैवस्वतः । विश्वे देवाः । गायत्री, २ पुरउष्णिक्, ३ बृहती, ५ अनुष्टुप्

नहि वो अस्त्यर्भको देवासो न कुमारकः । विश्वे सतोमहान्त इत् ॥ ८.०३०.०१

देवासः- हे देवाः । वः- युष्मासु । अर्भकः- शिशुः । नहि- न कोपि । अस्ति- भवति । न ।

कुमारकः- नाल्पः । विश्वे सतोमहान्त इत्- सर्वे महान्त एव ॥१॥

इति स्तुतासौ असथा रिशादसो ये स्थ त्रयश्च त्रिंशच्च । मनोर्देवा यज्ञियासः ॥ ८.०३०.०२

इति- एवम् । स्तुतासः- स्तुताः । असथ- भवथ । रिशादसः- हिंसकबाधकाः । ये । त्रयश्च त्रिंशच्च ।

स्थ- भवथ । मनोः- विदुषः । देवाः । यज्ञियासः- पूज्याः ॥२॥

ते नस्त्राध्वं तेऽवत त उ नो अधि वोचत ।

मा नः पथः पित्र्यान्मानवादधि दूरं नैष्ट परावतः ॥ ८.०३०.०३

ते- अमी । नः- अस्मान् । त्राध्वम्- रक्षत । ते । अवत- तर्पयत । नः- अस्मभ्यम् । अधि । वोचत-

उपदिशत । पित्र्यात् मानवात् पथः- सनातनविद्वन्मार्गात् । नः- अस्मान् । मा । दूरं परावतः । नैष्ट-

मा नयत ॥३॥

ये देवास इह स्थन विश्वे वैश्वानरा उत । अस्मभ्यं शर्म सप्रथो गवेऽश्वाय यच्छत ॥ ८.०३०.०४

ये । देवासः- देवाः । इह- अत्र । विश्वे- सर्वे । वैश्वानराः- सर्वनरहिताः । स्थन- भवथ । ते ।

अस्मभ्यम्- नः । सप्रथः- पृथु । शर्म- क्षेमम् । गवे- अस्माकं धेनवे चिद्रश्मये । अश्वाय- तुरगाय ।

प्राणाय । यच्छत- दत्त ॥४॥